



ရန်ကုန်မြို့တော်စည်ပင်သာယာ ရွေးကောက်ပွဲကော်မရှင်

မြို့နယ်ရွေးကောက်ပွဲကော်မရှင်အဖွဲ့ခွဲလုပ်ငန်းလမ်းညွှန်



မာတိကာ

အခန်း (၁) ။ တာဝန်နှင့် လုပ်ပိုင်ခွင့်များ ၃

အခန်း (၂) ။ မဲဆန္ဒနယ်ကြေညာခြင်း ၅

အခန်း (၃) ။ မဲစာရင်းပြုစုခြင်း ၆

အခန်း (၄) ။ မြို့နယ်ကော်မရှင်အဖွဲ့ခွဲက ရွေးကောက်ပွဲဆိုင်ရာ ကြေညာချက်များ ထပ်ဆင့်ထုတ်ပြန်ခြင်း ၁၀

အခန်း (၅) ။ ကိုယ်စားလှယ်လောင်း အမည်စာရင်း တင်သွင်းခြင်း၊ စိစစ်ခြင်းနှင့် ရွေးကောက်ပွဲ ကိုယ်စားလှယ် ခန့်ထားခြင်း ၁၁

အခန်း (၆) ။ ကိုယ်စားလှယ်လောင်းအမည်စာရင်းတင်သွင်းလွှာကို စိစစ်ပြီးနောက် ဆောင်ရွက်ရမည့် လုပ်ငန်းများ ၁၈

အခန်း (၇) ။ သက်ဆိုင်ရာ မဲဆန္ဒနယ်ပြင်ပတွင်ရောက်ရှိနေသော ဆန္ဒမဲပေးပိုင်ခွင့် ရှိသူများ ကြိုတင်ဆန္ဒမဲ ပေးခြင်း ၂၀

အခန်း (၈) ။ ဆန္ဒမဲပေးခြင်း ၂၄

အခန်း (၉) ။ ဆန္ဒမဲရေတွက်ခြင်း၊ ရွေးကောက်ပွဲအနိုင်အရှုံး ကြေညာခြင်း ၂၈

အခန်း (၁၀) ။ ရွေးကောက်ပွဲကုန်ကျစရိတ်များ ၃၂

အခန်း (၁၁) ။ အထွေထွေ ၃၆

အခန်း (၁) ။ တာဝန်နှင့် လုပ်ပိုင်ခွင့်များ

၁။ မြို့နယ်စည်ပင်သာယာရွေးကောက်ပွဲကော်မရှင်အဖွဲ့ခွဲများ၏ တာဝန်နှင့် လုပ်ပိုင်ခွင့်များမှာ အောက်ပါအတိုင်း ဖြစ်သည် -

- (က) စည်ပင်သာယာမြို့နယ် တစ်မြို့နယ်တွင် ပါဝင်သည့် ရပ်ကွက် သို့မဟုတ် ကျေးရွာ အုပ်စုများအား တည်ဆဲဥပဒေများနှင့်အညီ စာရင်းပြုစုခြင်း၊
- (ခ) ရပ်ကွက် သို့မဟုတ် ကျေးရွာအုပ်စု ကော်မရှင်အဖွဲ့ခွဲများမှ တင်ပြ သောမဲစာရင်းများအား စိစစ်ခြင်း၊
- (ဂ) ရွေးကောက်ပွဲလုပ်ငန်းစဉ်များ အောင်မြင်ရေးအတွက် မြို့နယ် အထွေထွေအုပ်ချုပ်ရေးဦးစီးဌာန၊ မြို့နယ်လူဝင်မှုကြီးကြပ်ရေးနှင့် အမျိုးသားမှတ်ပုံတင်ရေးဦးစီးဌာနတို့မှ လိုအပ်သော အကူအညီများ ရရှိနိုင်ရန် ပေါင်းစပ်ညှိနှိုင်းဆောင်ရွက်ခြင်း၊
- (ဃ) စိစစ်ရွေးချယ်ထားသည့်မဲစာရင်းအား သက်ဆိုင်ရာစည်ပင်သာယာ မြို့နယ်မဲစာရင်းအဖြစ် စုစည်း၍ ကော်မရှင်သို့ တင်ပြခြင်း၊
- (င) ကော်မရှင်က စိစစ်အတည်ပြုပြီးနောက် ယင်းမဲစာရင်းကို သက်ဆိုင်ရာ မြို့နယ်မဲစာရင်းအဖြစ် ထုတ်ပြန်ကြေညာခြင်း၊
- (စ) မဲရုံအရေအတွက်ပြုစုခြင်း၊
- (ဆ) မဲရုံမှူး၊ မဲရုံအကူကိုယ်စားလှယ်များအား စိစစ်ရွေးချယ်ခြင်း၊ တာဝန် ပေးခြင်းနှင့် ကြီးကြပ်ခြင်း၊

- (ဇ) မဲရုံမှူးများ၏ လုပ်ငန်းတာဝန်များနှင့်စပ်လျဉ်း၍ ပံ့ပိုးကူညီခြင်း၊ ပံ့ပိုးကူညီစေခြင်း၊
- (ဈ) ရွေးကောက်ပွဲများကျင်းပခြင်း၊
- (ည) ရွေးကောက်ပွဲများကို ကြီးကြပ်ခြင်း၊ ကြီးကြပ်စေခြင်း၊
- (ဋ) ကော်မရှင်က ဤနည်းဥပဒေများနှင့်အညီ ပေးအပ်သော လုပ်ငန်းတာဝန်များကို ဆောင်ရွက်ခြင်း။

အခန်း (၂) ။ မဲဆန္ဒနယ်ကြေညာခြင်း

၂။ ကော်မရှင်က သတ်မှတ်ကြေညာထားသည့် ကော်မတီနှင့် မြို့နယ် ကော်မတီများ၏ မဲဆန္ဒနယ်များအား သက်ဆိုင်ရာရွေးကောက်ပွဲများ မကျင်းပ မီ အနည်းဆုံးရက်ပေါင်း ၃၀ ကြိုတင်၍ မြို့နယ်ကော်မရှင်အဖွဲ့ခွဲများက ထပ်ဆင့်ကြေညာ ရမည်။

၃။ မဲဆန္ဒနယ်တစ်နယ်တွင်ပါဝင်သော အချို့ဒေသများ၌ ရွေးကောက်ပွဲကျင်းပရန် အခြေအနေမရှိလျှင် ထိုဒေသများ၌ ရွေးကောက်ပွဲကျင်းပခြင်းမပြုရန် ကော်မရှင်က ဆုံးဖြတ်ကြေညာသည်ကို မြို့နယ်ကော်မရှင်အဖွဲ့ခွဲများက ထပ်ဆင့်ကြေညာရမည်။

အခန်း (၃) ။ မဲစာရင်းပြုစုခြင်း

၄။ ကော်မတီနှင့် မြို့နယ်ကော်မတီများအတွက် ကိုယ်စားလှယ်များကို ရွေးကောက်တင်မြှောက်ရန် မဲဆန္ဒနယ် အသီးသီးအတွက် ဆန္ဒမဲပေးပိုင်ခွင့်ရှိသူများ၏ မဲစာရင်းများကို သတ်မှတ်ထားသည့်အတိုင်း မြို့နယ်ကော်မရှင် အဖွဲ့ခွဲများနှင့် ရပ်ကွက် သို့မဟုတ် ကျေးရွာအုပ်စုကော်မရှင်အဖွဲ့ခွဲတို့က ပြုစုရမည်။

၅။ မြို့တော်နယ်နိမိတ်အတွင်း ရန်ကုန်မြို့တော်စည်ပင်သာယာရေးကော်မတီက စီမံခန့်ခွဲပိုင်ခွင့်ရှိသော ဧရိယာများတွင် တစ်ဆက်တစ်စပ်တည်း အနည်းဆုံးတစ်နှစ်နေထိုင်သူဖြစ်၍ အသက် (၁၈) နှစ်ပြည့်ပြီး ရွေးကောက်ပွဲ နည်းဥပဒေပါ ပြဋ္ဌာန်းချက်များနှင့်မဆန့်ကျင်သော နိုင်ငံသား၊ ဧည့်နိုင်ငံသားနှင့် နိုင်ငံသားပြုခွင့်ရသူတိုင်းကို မဲစာရင်းတွင် ထည့်သွင်းရမည်။

၆။ မဲစာရင်းပြုစုရာတွင် ရပ်ကွက် သို့မဟုတ် ကျေးရွာအုပ်စု အုပ်ချုပ်ရေးမှူးကလည်းကောင်း၊ မြို့နယ်လူဝင်မှု ကြီးကြပ်ရေးနှင့် အမျိုးသားမှတ်ပုံ တင်ရေးဦးစီးဌာနကလည်းကောင်း ပြုစုထားသည့်လူဦးရေစာရင်းကို ရယူအခြေခံပြီး ပြုစုရမည်။

၇။ ရွေးကောက်ပွဲနည်းဥပဒေများပါ ပြဋ္ဌာန်းချက်များနှင့်မဆန့်ကျင်သော နိုင်ငံသား၊ ဧည့်နိုင်ငံသားနှင့် နိုင်ငံသား ပြုခွင့်ရသူတိုင်းသည် မဲဆန္ဒနယ်တစ်နယ်တွင် နေထိုင်သူလည်းဖြစ်၍ ရွေးကောက်ပွဲစတင်ကျင်းပသည့်နေ့တွင် အသက် (၁၈)နှစ် ပြည့်သူလည်းဖြစ်လျှင် ရပ်ကွက် သို့မဟုတ် ကျေးရွာအုပ်စု ကော်မရှင်အဖွဲ့ခွဲက သက်ဆိုင်ရာမဲစာရင်း၌ ထည့်သွင်း ဖော်ပြရမည်။

၈။ မဲစာရင်းများပြုစုရာတွင် အောက်ပါအတိုင်း စိစစ်ပြုစုရမည် -

(က) အိမ်ထောင်စုစာရင်း သို့မဟုတ် ယာယီအိမ်ထောင်စုစာရင်းဖြင့် နေထိုင်သူ သို့မဟုတ် မြို့တော် နယ်နိမိတ်အတွင်း အနည်းဆုံး တစ်ဆက်တစ်စပ်တည်း တစ်နှစ်အခြေချနေထိုင်ကြောင်း ခိုင်လုံသော အထောက်အထားပြနိုင်သူ သို့မဟုတ် သက်ဆိုင်ရာ ရပ်ကွက် အုပ်ချုပ်ရေးမှူးများ၏ ထောက်ခံချက်ရရှိသူ၊

(ခ) နိုင်ငံသားစိစစ်ရေးကတ် သို့မဟုတ် အမျိုးသားမှတ်ပုံတင်ကတ် သို့မဟုတ် ဧည့်နိုင်ငံသားကတ် သို့မဟုတ် နိုင်ငံသားပြုခွင့်ရကတ်ရှိသူ သို့မဟုတ် အဆိုပါကတ်တစ်ခုခုကို လျှောက်ထားဆဲဖြစ်ကြောင်း လူဝင်မှုကြီးကြပ်ရေးနှင့် ပြည်သူ့အင်အားဦးစီးဌာန၏ ထောက်ခံချက် ရရှိသူ။

၉။ မြို့နယ်ကော်မရှင်အဖွဲ့ခွဲအနေဖြင့် မဲစာရင်း၌ မိမိတွေ့ရှိသည့် အရေးအကူး ချွတ်ယွင်းသော အမှားများနှင့် မတော်တဆအမှားများကို ပြင်ဆင်နိုင်သည်။ ယင်းသို့ ပြင်ဆင်ထားသည့် မဲစာရင်းများကို သက်ဆိုင်ရာ ရပ်ကွက် သို့မဟုတ် ကျေးရွာအုပ်စု ကော်မရှင်အဖွဲ့ခွဲသို့ လိုအပ်သလို ဆက်လက်ဆောင်ရွက်နိုင်ရန် ပေးပို့ရမည်။

၁၀။ ဆန္ဒမဲပေးပိုင်ခွင့်ရှိသူတစ်ဦး၏ အမည်သည် မဲဆန္ဒနယ်တစ်နယ်ထက်ပိုသော မဲဆန္ဒနယ်များ၏ မဲစာရင်းများတွင် ပါရှိနေပါက မဲဆန္ဒရှင်၏ဆန္ဒနှင့် အညီ ၎င်းမဲပေးလိုသည့် မဲဆန္ဒနယ်တွင် မဲပေးနိုင်ရန်အတွက် အဆိုပါမဲပေးလိုသည့် မဲဆန္ဒနယ်နှင့် သက်ဆိုင်သည့် မြို့နယ်ကော်မရှင်အဖွဲ့ခွဲက စီစဉ်ဆောင်ရွက်ပေးရမည်။ ထို့နောက် ၎င်းမြို့နယ်ကော်မရှင်အဖွဲ့ခွဲသည် ထိုသူ၏အမည်အား မိမိမဲဆန္ဒနယ်၏ မဲစာရင်းတွင်ထည့်သွင်းပြီးကြောင်းနှင့် အခြားမဲဆန္ဒနယ်များရှိ မဲစာရင်းများတွင် ထိုသူ၏အမည်ကို ပယ်ဖျက်ပေးရန် အမည်စာရင်းပါရှိနေသည့် သက်ဆိုင်ရာ မြို့နယ်ကော်မရှင်အဖွဲ့ခွဲ အသီးသီးထံသို့ အကြောင်းကြားရမည်။

၁၁။ ဆန္ဒမဲပေးပိုင်ခွင့်ရှိသူ တစ်ဦး၏အမည်သည် မဲဆန္ဒနယ်တစ်ခုအတွင်း တွင် ရှိသော ရပ်ကွက် သို့မဟုတ် ကျေးရွာအုပ်စု တစ်ခုထက်ပိုသည့် မဲစာရင်းများတွင်ပါရှိပါက

မဲဆန္ဒရှင်၏ ဆန္ဒနှင့် အညီ ၎င်းမဲပေးလိုသည့် ရပ်ကွက် သို့မဟုတ် ကျေးရွာအုပ်စုတွင် မဲပေးနိုင်ရန်အတွက် မြို့နယ်ကော်မရှင် အဖွဲ့ခွဲက သက်ဆိုင်ရာ ရပ်ကွက် သို့မဟုတ် ကျေးရွာ အုပ်စုကော်မရှင်အဖွဲ့ခွဲသို့ အကြောင်းကြား စီစဉ်ပေးရမည်။ ထို့နောက် မိမိမြို့နယ်အတွင်းရှိ အခြားသော ရပ်ကွက် သို့မဟုတ် ကျေးရွာအုပ်စုရှိ မဲစာရင်းများမှ ထိုသူ၏အမည်ကို ပယ်ဖျက်စေရန် ညွှန်ကြားရမည်။

၁၂။ မြို့နယ်ကော်မရှင်အဖွဲ့ခွဲသည် ရပ်ကွက် သို့မဟုတ် ကျေးရွာအုပ်စု ကော်မရှင်အဖွဲ့ခွဲများက ပေးပို့သော အတည်ပြုပြီးသည့် ပုံစံ (၁) မဲစာရင်း နှစ်စုံကို ရရှိသည့်အခါ မဲဆန္ဒနယ်အလိုက် စုစည်းရမည်။ ထို့နောက် မဲစာရင်း မိတ္တူနှစ်စုံ ထပ်မံပြုစုရမည်။ ယင်းမဲစာရင်းများ၏ စာရွက်တိုင်းတွင် ရပ်ကွက် သို့မဟုတ် ကျေးရွာအုပ်စု ကော်မရှင်အဖွဲ့ခွဲ ဥက္ကဋ္ဌနှင့် အတွင်းရေးမှူးတို့အား လက်မှတ်ရေးထိုးစေရမည်။ ယင်းသို့ လက်မှတ်ရေးထိုးပြီးသည့်အခါ မဲစာရင်း သုံးစုံကို သက်ဆိုင်ရာ ရပ်ကွက် သို့မဟုတ် ကျေးရွာအုပ်စု ကော်မရှင် အဖွဲ့ခွဲသို့ ပေးပို့ရမည်။

၁၃။ မြို့နယ်ကော်မရှင်အဖွဲ့ခွဲသည် ရပ်ကွက် သို့မဟုတ် ကျေးရွာအုပ်စု ကော်မရှင် အဖွဲ့ခွဲမှ ပေးပို့လာသည့် အတည်ပြုပြီးသည့် မဲစာရင်း နှစ်စုံကို မဲဆန္ဒနယ်အလိုက် စုစည်းရမည်။ သက်ဆိုင်ရာ ကိုယ်စားလှယ်လောင်းက လျှောက်ထားလာပါက မဲစာရင်း မိတ္တူတစ်စုံကို အခမဲ့ ကူးယူခွင့် ပြုနိုင်သည်။ အခြားသူတစ်ဦးဦးက ခိုင်လုံသော အကြောင်းပြချက်ဖြင့် မဲစာရင်းမိတ္တူကို ကူးယူခွင့်ပြုရန် လျှောက်ထားပါက တစ်မျက်နှာလျှင် ငွေ ၂၅ ကျပ်နှုန်းဖြင့် ကူးယူခွင့်ပြုရမည်။

၁၄။ မဲစာရင်းပြုစုရာတွင် -

(က) မဲစာရင်းတွင် ပါဝင်ခွင့် မရှိဘဲ ပါဝင်ကြောင်း တွေ့ရှိလျှင် ထိုအမည်များကို မဲစာရင်းမှ ပယ်ဖျက်ရမည်။

(ခ) မဲစာရင်းတွင် ဆန္ဒမဲပေးပိုင်ခွင့်ရှိသူ အချို့၏ အမည်များသည် အစုအဝေး အလိုက်ကျန်ရစ်ခဲ့ကြောင်း တွေ့ရှိလျှင် ထိုအမည်များကို ရွေးကောက်ပွဲ

မကျင်းပမီ ၇ ရက်ထက် နောက်မကျစေဘဲ ကော်မရှင်၏ ခွင့်ပြုချက်ဖြင့် နောက်ဆက်တွဲ မဲစာရင်းတွင် ထည့်သွင်းစေရန် သက်ဆိုင်ရာ ရပ်ကွက် သို့မဟုတ် ကျေးရွာအုပ်စု ကော်မရှင် အဖွဲ့ခွဲသို့ ဆက်လက် အကြောင်းကြားရမည်။

- (ဂ) မဲစာရင်းနှင့် စပ်လျဉ်းသည့် တောင်းဆိုလွှာ၊ ကန့်ကွက်လွှာ၊ ပြင်ဆင်လွှာများအတွက် အယူခံလွှာ လက်ခံရရှိပါက ယင်း အယူခံလွှာများအား အမှုတွဲဖွင့်လှစ်၍ လိုအပ်သည်များ စိစစ်ပြီး ဆောလျင်စွာ ဆုံးဖြတ်ချက်ချမှတ်၍ မိမိ၏ဆုံးဖြတ်ချက်ကို သက်ဆိုင်ရာ ရပ်ကွက် သို့မဟုတ် ကျေးရွာအုပ်စု ကော်မရှင် အဖွဲ့ခွဲထံသို့ ပေးပို့ရမည်။ မြို့နယ်ကော်မရှင် အဖွဲ့ခွဲ၏ ဆုံးဖြတ်ချက်သည် ရွေးကောက်ပွဲ နည်းဥပဒေ ၁၁ ပါ ပြဋ္ဌာန်းချက်များမှ တစ်ပါး အပြီးအပြတ် ဖြစ်သည်။

အခန်း (၄) ။ မြို့နယ်ကော်မရှင်အဖွဲ့ခွဲက ရွေးကောက်ပွဲဆိုင်ရာ ကြေညာချက်များ ထပ်ဆင့်ထုတ်ပြန်ခြင်း

၁၅။ ကော်မရှင်က ရွေးကောက်ပွဲ နည်းဥပဒေ ၂၆ အရ သတ်မှတ်ကြေညာသည့် နေ့ရက်များကို ဖော်ပြ၍ ရွေးကောက်ခံလိုသူများအား အမည်စာရင်းတင်သွင်းကြရန် ကော်မရှင်၏ ပုံစံ (၆) ဖြင့် ကြေညာချက်ကို ထပ်ဆင့်ကြေညာရမည်။

၁၆။ သက်ဆိုင်ရာ စည်ပင်သာယာရေးကော်မတီအဆင့်ဆင့်နေရာများအတွက် စိစစ်ပြီးဖြစ်သော ကိုယ်စားလှယ် လောင်းများ၏ အမည်စာရင်းကို ပုံစံ (၁၀)၊ ပုံစံ (၁၀-က)၊ ပုံစံ (၁၀-ခ) နှင့် ပုံစံ (၁၀-ဂ) တို့ဖြင့် အကွာရာစဉ်အလိုက်ပြုစု၍ ကော်မရှင်က ထုတ်ပြန်ကြေညာ ထားသော ကြေညာချက်မိတ္တူများကို မိမိ၏ရုံးတွင် အများပြည်သူတွေ့မြင်နိုင်သော နေရာ၌ ကပ်ထားကြေညာရမည်။

အခန်း (၅) ။ ကိုယ်စားလှယ်လောင်း အမည်စာရင်း တင်သွင်းခြင်း၊ စိစစ်ခြင်းနှင့် ရွေးကောက်ပွဲ ကိုယ်စားလှယ် ခန့်ထားခြင်း

၁၇။ ပုံစံ (၇) ဖြင့် တင်သွင်းလာသော ကိုယ်စားလှယ်လောင်း အမည်စာရင်းတင်သွင်းလွှာများကို လက်ခံ၍ စိစစ် ဆောင်ရွက်ရမည်။

၁၈။ အမည်စာရင်းတင်သွင်းလွှာ လက်ခံရရှိပါက မြို့နယ်ကော်မရှင်ဥက္ကဋ္ဌ သို့မဟုတ် ဥက္ကဋ္ဌက တာဝန်လွှဲအပ်ခြင်း ခံရသူက -

- (က) တင်သွင်းလွှာပေါ်၌ အမှတ်စဉ်ရေးမှတ်ပြီး ရရှိသော နေ့ရက်၊ အချိန်တို့ကို မှတ်တမ်းတင်၍ လက်မှတ် ရေးထိုးရမည်။
- (ခ) အမည်စာရင်းတင်သွင်းလွှာ၌ပါရှိသည့်အတိုင်းကိုယ်စားလှယ်လောင်း အမည်နှင့်တကွ အချက်အလက် အပြည့်အစုံအပြင် အမည်စာရင်း တင်သွင်းလွှာ စိစစ်ရန် သတ်မှတ်ထားသော နေ့ရက်၊ အချိန်၊ နေရာ တို့ကို ဖော်ပြသော ကြေညာချက် ပုံစံ (၆-က) ကို မိမိ၏ ရုံး၌ အများ မြင်နိုင်သည့်နေရာတွင် ဆောလျင်စွာ ကပ်ထားရမည်။

၁၉။ ကိုယ်စားလှယ်လောင်းတစ်ဦးသည် အခြားသူတစ်ဦးအား မိမိ၏ ရွေးကောက်ပွဲကိုယ်စားလှယ်အဖြစ် ခန့်ထားလို၍ ပုံစံ (၇-ခ) နှစ်စောင်ဖြင့် တင်သွင်းလာသည့်အခါ ရွေးကောက်ပွဲကိုယ်စားလှယ်အဖြစ် ဆောင်ရွက်မည့် သူသည် ရွေးကောက်တင်မြှောက်ခံပိုင်ခွင့် အရည်အချင်းများနှင့် ပြည့်စုံသူ ဟုတ် မဟုတ် စိစစ်ပြီး ခန့်စာပါ ရွေးကောက်ပွဲကိုယ်စားလှယ်၏ ဓာတ်ပုံပေါ်၌ မြို့နယ်ကော်မရှင်အဖွဲ့ခွဲ၏ တံဆိပ်ရိုက်နှိပ်၍တစ်စောင်အား အမည်စာရင်းတင်သွင်းသူသို့ပြန်လည်ပေးအပ်ရမည်။

၂၀။ ရွေးကောက်ပွဲကိုယ်စားလှယ် နှုတ်ထွက်လျှင်ဖြစ်စေ၊ ကွယ်လွန်လျှင်ဖြစ်စေ၊ ရွေးကောက်ပွဲကိုယ်စားလှယ်အဖြစ်မှရပ်သိမ်းခံရလျှင်ဖြစ်စေကိုယ်စားလှယ်လောင်းက ထုတ်ပေးထားသော ခန့်စာနှင့်အတူ ရပ်သိမ်း ကြောင်း တင်ပြလာသည့်အခါ ကိုယ်စားလှယ်လောင်းက မိမိကိုယ်ကိုလည်းကောင်း၊ အခြားသူတစ်ဦးကို လည်းကောင်း ရွေးကောက်ပွဲကိုယ်စားလှယ်အဖြစ် ပုံစံ (၇-က) သို့မဟုတ် ပုံစံ (၇-ခ) တို့ဖြင့် ထပ်မံ ခန့်ထား စေရမည်။

၂၁။ ကိုယ်စားလှယ်လောင်း အတည်ပြုပြီးသည့်အခါ ကိုယ်စားလှယ်လောင်းနှင့် ယင်း၏ရွေးကောက်ပွဲ ကိုယ်စားလှယ်တို့အတွက် စိစစ်ရေးကတ်ပြားများကို ထုတ် ပေးရမည်။

၂၂။ ကိုယ်စားလှယ်လောင်းအဖြစ် အမည်စာရင်းတင်သွင်းထားသူ၏ အမည် စာရင်းတင်သွင်းလွှာသည် သတ်မှတ်ချက်များနှင့် ညီညွတ်မှု ရှိ မရှိ၊ လက်ခံရန် သင့် မသင့်နှင့် ကိုယ်စားလှယ်လောင်း တစ်ဦးသည် မဲဆန္ဒနယ်တစ်နယ်ထက်ပို၍ တစ်ပြိုင်တည်း အမည်စာရင်း တင်သွင်းထားခြင်း ရှိ မရှိ စိစစ်ရမည်။

၂၃။ လက်ခံရရှိထားသော အမည်စာရင်းတင်သွင်းလွှာမိတ္တူတစ်စောင်စီကို မဲဆန္ဒနယ်အလိုက် စုစည်း၍ သတ်မှတ် ထားသည့် နေ့ရက်တွင် စိစစ်ပြီး ဥပဒေ၊ နည်းဥပဒေပါ အရည်အချင်းများနှင့် ကိုက်ညီပါက သက်ဆိုင်ရာ မဲဆန္ဒနယ်အတွက် ကိုယ်စားလှယ်လောင်းများ၏ အမည်စာရင်းကို အကွာရာစဉ်အလိုက် ပုံစံ (၁၀)၊ ပုံစံ (၁၀-က)၊ ပုံစံ (၁၀-ခ) နှင့် ပုံစံ (၁၀-ဂ) တို့ဖြင့် ပြုစုကြေညာနိုင်ပါရန် ကော်မရှင်သို့တင်ပြရမည်။

၂၄။ ကိုယ်စားလှယ်လောင်း အမည်စာရင်းတင်သွင်းလွှာများကို စိစစ်ရာတွင် မြို့နယ်ကော်မရှင်အဖွဲ့ခွဲသည် မိမိ ကော်မရှင်အဖွဲ့ခွဲကို ကူညီရန်အတွက် ပါတီနိုင်ငံရေး ကင်းရှင်းသူများအား ရွေးချယ်တာဝန်ပေးအပ်နိုင်သည်။

၂၅။ ကိုယ်စားလှယ်လောင်းတစ်ဦးသည် မိမိ၏အမည်စာရင်းတင်သွင်းလွှာ ပုံစံ (၇) တွင် လိုအပ်ချက်များကို အပြည့်အစုံ ဖြည့်သွင်းထားခြင်းမရှိလျှင်သော်လည်း

ကောင်း၊ ပူးတွဲပါရှိရမည့် စာရွက်စာတမ်းများ ပြည့်စုံစွာ ပူးတွဲထားခြင်းမရှိလျှင်သော် လည်းကောင်း သက်ဆိုင်ရာကိုယ်စားလှယ်လောင်းထံ ဆက်သွယ်၍ စိစစ်မည့်နေ့ မတိုင်မီ လိုအပ်သည်များအား လာရောက်တင်သွင်းရန် အကြောင်းကြားရမည်။ ကိုယ်စားလှယ်လောင်း အနေဖြင့် ထိုကဲ့သို့ဆောင်ရွက်ရန် ပျက်ကွက်ပါက ယင်းအမည်စာရင်းတင်သွင်းလွှာကို ငြင်းပယ်ရမည်။

၂၆။ ကိုယ်စားလှယ်လောင်း အမည်စာရင်းတင်သွင်းလွှာကို စိစစ်ရာတွင် မြို့ နယ်ကော်မရှင်အဖွဲ့ခွဲကဖြစ်စေ၊ ယှဉ်ပြိုင်ရွေးကောက်ခံမည့် သက်ဆိုင်ရာ ကိုယ်စားလှယ်လောင်းတစ်ဦးဦးက လုံလောက်သော အထောက် အထားများတင်ပြ၍ ကန့်ကွက်သောကြောင့်ဖြစ်စေ၊ အောက်ပါအကြောင်းတစ်ရပ်ရပ်နှင့်စပ်လျဉ်း၍ ခိုင်လုံသော အထောက်အထားတွေ့ရှိပါက အမည်စာရင်းတင်သွင်းလွှာကို ပယ်ရမည် -

- (က) ပုံစံ (၇) တွင် လိုအပ်ချက်များကို အပြည့်အစုံ ဖြည့်သွင်း ထားခြင်းမရှိခြင်း၊ ပူးတွဲပါရှိရမည့် စာရွက်စာတမ်းများ ပြည့်စုံစွာ ပူးတွဲထားခြင်းမရှိတို့ကြောင့် လိုအပ်သည်များအား လာရောက် တင်သွင်းရန် အကြောင်းကြားသော်လည်း အချိန်မီလိုက်နာ ဆောင်ရွက်ရန် ပျက်ကွက်ခြင်း၊
- (ခ) ကိုယ်စားလှယ်လောင်း၏ အမည်စာရင်းတင်သွင်းလွှာတွင် ဖော်ပြ ထားသော အမည်နှင့် နိုင်ငံသားစိစစ်ရေးကတ်ပြားအမှတ် သို့မဟုတ် အမျိုးသားမှတ်ပုံတင်ကတ်ပြားအမှတ်တို့သည် သက်ဆိုင်ရာ မဲစာရင်းတွင်ပါရှိသော အမည်နှင့် နိုင်ငံသားစိစစ်ရေး ကတ်ပြားအမှတ် သို့မဟုတ် အမျိုးသားမှတ်ပုံတင်ကတ်ပြားအမှတ်တို့ နှင့် ကိုက်ညီမှုမရှိခြင်း၊
- (ဂ) အမည်စာရင်းတင်သွင်းလွှာကို လိမ်လည်ပြုလုပ်တင်သွင်းခြင်း၊
- (ဃ) ကိုယ်စားလှယ်လောင်းသည် ဥပဒေ၊ နည်းဥပဒေများအရ ရွေးကောက်

တင်မြှောက် ခံပိုင်ခွင့် မရှိသူဖြစ်ခြင်း သို့မဟုတ် ရွေးကောက်
တင်မြှောက်ခံပိုင်ခွင့် အရည်အချင်းများနှင့် ပြည့်စုံသူ မဟုတ်ခြင်း၊

ရှင်းလင်းချက်။ (၁) ကိုယ်စားလှယ်လောင်းသည် စိတ်ပေါ့သွပ်သူ
သို့မဟုတ် လူမွဲအဖြစ် သက်ဆိုင်ရာတရားရုံး၏ ကြေညာခံထားရခြင်းမှ
လွတ်မြောက်ခွင့်မရသေးသူ ဖြစ်ကြောင်း အကြောင်းပြချက်ဖြင့်
ကန့်ကွက်ခြင်းဖြစ်လျှင် သက်ဆိုင်ရာ တရားရုံး၏ မှန်ကန်ကြောင်း
လက်မှတ်ရေးထိုးထားသည့် အမိန့်မိတ္တူမှန်ကို တင်ပြရမည်။
ထိုသို့တင်ပြခြင်းမရှိပါက ယင်း ကန့်ကွက်ချက်ကို အရေးမယူရ။

ရှင်းလင်းချက်။ (၂) ကိုယ်စားလှယ်လောင်းသည် နိုင်ငံသားမဟုတ်
ကြောင်း၊ ယင်း မွေးဖွားချိန်တွင် ယင်း၏မိဘနှစ်ပါးလုံး နိုင်ငံသား
မဟုတ်ကြောင်း၊ ကိုယ်စားလှယ် လောင်းအဖြစ် လက်ရှိတင်သွင်း
ချိန်တွင် အိမ်ထောင်စုစာရင်းအရ အမှန်တကယ် နေထိုင်သူ
မဟုတ်ကြောင်း အကြောင်းပြချက်တစ်ခုခုဖြင့် ကန့်ကွက်ခြင်းဖြစ်လျှင်
ခိုင်လုံသောသက်သေသို့မဟုတ်အထောက်အထား၊ သက်ဆိုင်ရာဌာန
သို့မဟုတ် အဖွဲ့အစည်း၏ မှန်ကန်ကြောင်းလက်မှတ်ရေးထိုးထား
သည့် ဆုံးဖြတ်ချက် သို့မဟုတ် မှတ်တမ်းမိတ္တူမှန် တစ်ခုခုကို
တင်ပြရမည်။ ထိုသို့ တင်ပြခြင်းမရှိပါက ယင်းကန့်ကွက်ချက်ကို
အရေးမယူရ။

(၃) အမည်စာရင်းတင်သွင်းရာတွင်လည်းကောင်း၊ ရွေးကောက်ပွဲဝင်ခွင့်
အာမခံငွေ ပေးသွင်း ရာတွင်လည်းကောင်း နည်းဥပဒေများနှင့်အညီ
ဆောင်ရွက်ရန် ပျက်ကွက်ခြင်း။

၂၇။ ကန့်ကွက်ချက်ကို စုံစမ်းစစ်ဆေးရာတွင် -

(က) ကန့်ကွက်သူက ကိုယ်စားလှယ်လောင်း သို့မဟုတ် ယင်း၏

ရွေးကောက်ပွဲကိုယ်စားလှယ်သည် ရန်ကုန်မြို့တော် စည်ပင်သာယာရေး ဥပဒေ အခန်း (၄)၊ ပုဒ်မ ၁၇၊ ရန်ကုန်မြို့တော်စည်ပင်သာယာရေး ကော်မတီ အဆင့်ဆင့် ရွေးကောက်တင်မြှောက်ခြင်းဆိုင်ရာ နည်းဥပဒေများ အခန်း (၈) ပါ ပြဌာန်းချက်များ နှင့် ကိုက်ညီသူ မဟုတ်ဟုလည်းကောင်း နည်းဥပဒေ အခန်း (၉) ပါ ပြဌာန်းချက်များနှင့် ငြိစွန်းသည်ဟု လည်းကောင်း ကန့်ကွက်လျှင် ထိုကန့်ကွက်ချက်နှင့်စပ်လျဉ်း၍ သက်သေအထောက်အထား ထင်ရှားအောင် တင်ပြခြင်းမပြုနိုင်ပါက ကန့်ကွက်လွှာကိုပယ်ရမည်။

- (ခ) ကိုယ်စားလှယ်လောင်းသည် ရန်ကုန်မြို့တော် စည်ပင်သာယာရေး ဥပဒေ အခန်း (၄)၊ ပုဒ်မ ၁၇၊ ရန်ကုန်မြို့တော်စည်ပင်သာယာရေး ကော်မတီအဆင့်ဆင့် ရွေးကောက်တင်မြှောက်ခြင်းဆိုင်ရာ နည်းဥပဒေ များ အခန်း (၈) ပါ ပြဌာန်းချက်များနှင့် ကိုက်ညီသူ၍ နည်းဥပဒေ အခန်း (၉) ပါ ပြဌာန်းချက်များနှင့် ငြိစွန်းသူမဟုတ်သော်လည်း ယင်း၏ရွေးကောက်ပွဲကိုယ်စားလှယ်သည် အခန်း (၄)၊ ပုဒ်မ ၁၇၊ ရန်ကုန်မြို့တော်စည်ပင်သာယာရေးကော်မတီအဆင့်ဆင့် ရွေးကောက်တင်မြှောက်ခြင်းဆိုင်ရာ နည်းဥပဒေများ အခန်း (၈) ပါ ပြဌာန်းချက်များ နှင့် ကိုက်ညီသူမဟုတ်သောကြောင့် လည်းကောင်း နည်းဥပဒေ အခန်း (၉) ပါ ပြဌာန်းချက်များနှင့် ငြိစွန်းသောကြောင့်လည်းကောင်း ကန့်ကွက်လွှာကို လက်ခံခဲ့ခြင်း ဖြစ်လျှင် ကိုယ်စားလှယ်လောင်းသည် ယင်း၏ ရွေးကောက်ပွဲ ကိုယ်စားလှယ်တစ်ဦး၏ အမည်ကို ပုံစံ (၇-ခ) ဖြင့် ထပ်မံ တင်သွင်းနိုင်သည် သို့မဟုတ် ရွေးကောက်ပွဲကိုယ်စားလှယ်အဖြစ် မိမိကိုယ်တိုင် ဆောင်ရွက်မည်ဖြစ်ကြောင်း ပုံစံ (၇-က) ဖြင့် တင်ပြနိုင်သည်။

တင်သွင်းလွှာ၌လည်းကောင်း အမည်၊ နိုင်ငံသားစိစစ်ရေးကတ်ပြားအမှတ် သို့မဟုတ် အမျိုးသားမှတ်ပုံတင်ကတ်ပြားအမှတ်၊ နေရပ်တို့နှင့်စပ်လျဉ်း၍ ဖော်ပြရာ၌ အနည်းငယ်မှားယွင်းခြင်း၊ ချို့ငဲ့ခြင်း၊ ချွတ်ချော်ခြင်းရှိသော်လည်း ယင်းသို့ဖော်ပြချက်မှာ မည်သူမည်ဝါ သို့မဟုတ် မည်သည့်နေရပ်ကိုဆိုလိုကြောင်း အများသိရှိနားလည်နိုင်လျှင် ယင်းသို့မှားယွင်းခြင်း၊ ချို့ငဲ့ခြင်း သို့မဟုတ် ချွတ်ချော်ခြင်းအတွက် အမည်စာရင်းတင်သွင်းလွှာကို မပယ်ရ။ မဲစာရင်း၌ဖြစ်စေ၊ အမည်စာရင်းတင်သွင်းလွှာ၌ဖြစ်စေ ယင်းသို့ မှားယွင်းခြင်း၊ ချို့ငဲ့ခြင်း သို့မဟုတ် ချွတ်ချော်ခြင်းကို ပြင်ဆင်ခွင့်ပြုနိုင်သည်။

၂၉။ မြို့နယ်ကော်မရှင်အဖွဲ့ခွဲသည် -

- (က) အမည်စာရင်းတင်သွင်းလွှာ သို့မဟုတ် ကန့်ကွက်လွှာ တစ်ခုချင်း အလိုက် အမှုတွဲဖွင့်လှစ်ရမည်။ အမည်စာရင်းတင်သွင်းလွှာ သို့မဟုတ် ကန့်ကွက်လွှာကို လက်ခံလျှင် လက်ခံကြောင်း၊ ပယ်လျှင် ပယ်ကြောင်း အကျိုးအကြောင်း အကျဉ်းချုပ်ဖော်ပြ၍ အမှုတွဲတွင် မှတ်တမ်းတင်ပြီး ဥက္ကဋ္ဌ သို့မဟုတ် အတွင်းရေးမှူးက လက်မှတ်ရေးထိုးရမည်။
- (ခ) သတ်မှတ်ထားသောနေ့တွင် အမည်စာရင်းတင်သွင်းလွှာများစိစစ်ခြင်း နှင့် စပ်လျဉ်းသော လုပ်ငန်းအားလုံးပြီးပြတ်အောင် ဆောင်ရွက်ရမည်။ သို့ရာတွင် ကန့်ကွက်ချက်ရှိလျှင် ယင်းကန့်ကွက်ချက်အပေါ် စုံစမ်း စစ်ဆေးခြင်းကို ၇ ရက်အတွင်း ပြီးပြတ်အောင်ဆောင်ရွက်ရမည်။

၃၀။ မြို့နယ်ကော်မရှင်အဖွဲ့ခွဲသည် -

- (က) သက်ဆိုင်သူအား အမိန့်ချမှတ်သည့် ရက်မှစ၍ ၇ ရက်အတွင်း ကော်မရှင်ထံသို့ အယူခံနိုင်ကြောင်း ပြောကြားပြီးနောက် ထိုသို့ပြောကြားပြီးကြောင်းကို အမှုတွဲတွင် မှတ်တမ်းတင်ထားရမည်။
- (ခ) အယူခံလိုသူအား အယူခံနိုင်ရန်အတွက် စိစစ်ဆုံးဖြတ်ချက်

မိတ္တူမှန်တစ်စောင်ကို အမိန့်ချမှတ်သည့်နေ့တွင် အခမဲ့ထုတ်ပေးရမည်။

- (ဂ) ယင်းသို့ဆုံဖြတ်ချက် မိတ္တူမှန်ထုတ်ပေးပြီးနောက် အဆိုပါအမှုတွဲကို ကော်မရှင်ထံ အမြန်ဆုံး ပေးပို့ရ မည်။ ယင်းသို့ပေးပို့သောအမှုတွဲကို မိတ္တူပြုစု၍ မိမိရုံးတွင် လက်ခံအဖြစ် သိမ်းဆည်းထားရမည်။

၃၁။ ရွေးကောက်ပွဲနည်းဥပဒေ (၄၀)အရ တင်သွင်းသော အယူခံလွှာနှင့်စပ်လျဉ်း၍ ကော်မရှင်က ချမှတ်သော အမိန့်စာ မိတ္တူတစ်စောင်ပေးပို့လျှင် မိမိရုံးရှိ သက်ဆိုင်ရာ အမှုတွဲတွင် သိမ်းဆည်းထားရမည်။

အခန်း (၆) ။ ကိုယ်စားလှယ်လောင်းအမည်စာရင်းတင်သွင်းလွှာကို စိစစ်ပြီးနောက် ဆောင်ရွက်ရမည့် လုပ်ငန်းများ

၃၂။ ကိုယ်စားလှယ်လောင်းတစ်ဦးသည် မိမိအမည်စာရင်းတင်သွင်းလွှာကို မိမိဆန္ဒအလျောက် ရုပ်သိမ်းလို၍ ပုံစံ (၉) နှစ်စောင်ဖြင့် ယင်းကိုယ်တိုင်ဖြစ်စေ၊ ယင်း၏ရွေးကောက်ပွဲ ကိုယ်စားလှယ်ကဖြစ်စေ တင်ပြလာသည့်အခါ လက်ခံပြီး မိမိ၏ရုံးတွင် အများပြည်သူတွေ့မြင်နိုင်သောနေရာ၌ ကိုယ်စားလှယ်လောင်းအဖြစ်မှ ရုပ်သိမ်းကြောင်းကို ကြေညာချက်ဖြင့် ကပ်ထားရမည်။ မိတ္တူကို ကော်မရှင်သို့ ပေးပို့ရမည်။

၃၃။ မဲဆန္ဒနယ်တစ်နယ်လျှင် ပုံစံ (၁၀)၊ ပုံစံ (၁၀-က)၊ ပုံစံ (၁၀-ခ) သို့မဟုတ် ပုံစံ (၁၀-ဂ) တို့ဖြင့် ကြေညာထားသည့် ကိုယ်စားလှယ်လောင်းအဖြစ် အမည်စာရင်း တင်သွင်းသူ တစ်ဦးတည်းသာရှိလျှင် ယင်းအား ကိုယ်စားလှယ်အဖြစ်ကြေညာနိုင်ရန် ကော်မရှင်သို့ အမြန်ဆုံး တင်ပြရမည်။

၃၄။ မဲဆန္ဒနယ်တစ်နယ်လျှင် ကိုယ်စားလှယ်လောင်း တစ်ဦးထက်ပို၍ရှိခဲ့လျှင် ရွေးကောက်ပွဲကို ကျင်းပပေးရမည်။

၃၅။ သက်ဆိုင်ရာ မဲဆန္ဒနယ်အတွက် ကိုယ်စားလှယ်လောင်းများ၏ အမည် စာရင်းကို အကွရာစဉ်အလိုက် ပုံစံ (၁၀)၊ ပုံစံ (၁၀-က)၊ ပုံစံ (၁၀-ခ) နှင့် ပုံစံ (၁၀-ဂ) တို့ဖြင့် ကော်မရှင်ကကြေညာပါက အဆိုပါကြေညာချက်မိတ္တူအား မိမိ၏ရုံးတွင် အများပြည်သူ တွေ့မြင်နိုင်သောနေရာ၌ ကပ်ထားကြေညာရမည်။ အဆိုပါကြေညာချက်အား သက်ဆိုင်ရာ ရပ်ကွက် သို့မဟုတ် ကျေးရွာအုပ်စု ကော်မရှင်အဖွဲ့ခွဲများသို့ ပေးပို့၍ ယင်းတို့၏ ရုံးများတွင် အများပြည်သူ တွေ့မြင်နိုင်သောနေရာ၌ ကပ်ထားစေရမည်။

၃၆။ ကိုယ်စားလှယ်လောင်းအဖြစ် အမည်စာရင်း ထုတ်ပြန်ကြေညာပြီးနောက် ကိုယ်စားလှယ်လောင်းတစ်ဦးသည် ရွေးကောက်ပွဲ မကျင်းပမီ ကိုယ်စားလှယ်လောင်း အဖြစ် ရွေးကောက်တင်မြှောက်ခံပိုင်ခွင့် ဆုံးရှုံးသွားလျှင်ဖြစ်စေ၊ ကွယ်လွန်လျှင်ဖြစ်စေ ကော်မရှင်၏အတည်ပြုချက်ဖြင့် အဆိုပါကိုယ်စားလှယ်လောင်း၏အမည်ကို ကိုယ်စားလှယ်လောင်းများ၏ အမည်စာရင်းမှ ပယ်ဖျက်ရမည်။ ယင်းသို့ပယ်ဖျက်သည့် ကိုယ်စားလှယ်လောင်း၏ အမည်အား မိမိတို့ရုံးတွင် အများပြည်သူတွေ့မြင်နိုင်သော နေရာ၌ ထပ်ဆင့် ကပ်ထားကြေညာရမည်။

၃၇။ အထက်အပိုဒ် ၃၆ အရ ကိုယ်စားလှယ်လောင်းအမည်ကို စာရင်းမှ ပယ်ဖျက်သော်လည်း ကိုယ်စားလှယ်လောင်းအမည်စာရင်းတွင် ကိုယ်စားလှယ်လောင်း တစ်ဦးထက်ပို၍ ကျန်သေးလျှင် ယင်းသို့ကျန်ရှိသည့် ကိုယ်စားလှယ်လောင်းများဖြင့် ရွေးကောက်ပွဲကို ကြေညာထားသည့်အစီအစဉ်အတိုင်း ကျင်းပရမည်။

၃၈။ အထက်အပိုဒ် ၃၆ အရ ကိုယ်စားလှယ်လောင်းအမည်ကို စာရင်းမှ ပယ်ဖျက်သဖြင့် ကိုယ်စားလှယ်လောင်းတစ်ဦးသာကျန်ရှိလျှင်ယင်းအား ကိုယ်စားလှယ် အဖြစ်ကြေညာနိုင်ရန် ကော်မရှင်သို့ အမြန်ဆုံး တင်ပြရမည်။

၃၉။ ကိုယ်စားလှယ်လောင်းအမည်စာရင်း တင်သွင်းထားသူတစ်ဦးသည် အမည်စာရင်းတင်သွင်းလွှာကို အပယ်ခံ ရလျှင်ဖြစ်စေ၊ ရွေးကောက်ပွဲမကျင်းပမီ ကွယ်လွန်လျှင်ဖြစ်စေ၊ အမည်စာရင်းတင်သွင်းလွှာနှင့်အတူ ပေးသွင်းခဲ့သော ရွေးကောက်ပွဲဝင်ခွင့် မှတ်ပုံတင်ကြေးကို ယင်းအား သို့မဟုတ် ယင်း၏ ကိုယ်စားလှယ် အား ပြန်လည်ထုတ်ပေးရမည်။

အခန်း (၇) ။ သက်ဆိုင်ရာ မဲဆန္ဒနယ်ပြင်ပတွင်ရောက်ရှိနေသော ဆန္ဒမဲပေးပိုင်ခွင့်ရှိသူများ ကြိုတင်ဆန္ဒမဲ ပေးခြင်း

၄၀။ ရွေးကောက်ပွဲ ကျင်းပမည့်နေ့ရက် သို့မဟုတ် နေ့ရက်များကို ကြေညာပြီးလျှင်ပြီးချင်းရွေးကောက်ပွဲနည်းဥပဒေ၄၄ပါကြိုတင်ဆန္ဒမဲပေးပိုင်ခွင့်ရှိသော ရန်ကုန်မြို့တော်စည်ပင်သာယာနယ်နိမိတ်အတွင်းရှိ မဲဆန္ဒနယ် ပြင်ပရောက် အချုပ်ခံနေရသူများနှင့် ဆေးရုံသို့တက်ရောက်နေရသော အတွင်းလူနာများ ဆန္ဒမဲပေးပိုင်ခွင့်ကို ကျင့်သုံးနိုင်စေရန်အတွက် သက်ဆိုင်ရာဌာန အကြီးအမှူးများသည် ပုံစံ (၁၃-က) များကို ကော်မရှင်က သတ်မှတ်သည့်နေ့ အတွင်း မိမိတို့ဌာနတည်ရှိရာ မြို့နယ်ကော်မရှင်အဖွဲ့ခွဲထံ တောင်းယူနိုင်ကြောင်း မိမိမြို့နယ်အတွင်းရှိ ဆေးရုံများနှင့် အချုပ်စခန်းများထံ ကြိုတင်အကြောင်းကြားထားရမည်။

၄၁။ ထို့နောက် ကော်မရှင်က သတ်မှတ်သောကာလအတွင်း၌ သက်ဆိုင်ရာ ဌာနအကြီးအမှူးများက ပုံစံ (၁၃-က) များအား လာရောက်တောင်းခံပါက အဆိုပါ ပုံစံ (၁၃-က) များအား သက်ဆိုင်ရာ မဲဆန္ဒနယ်ပြင်ပရောက် ကြိုတင်ဆန္ဒမဲ ပေးပိုင်ခွင့်ရှိသူများကို ဖြည့်စွက်စေ၍ သက်ဆိုင်ရာဌာနအကြီးအမှူးများက ကြိုတင်မဲ ဆန္ဒရှင်တစ်ဦးချင်းနှင့် သက်ဆိုင်သည့် မြို့နယ်ကော်မရှင်အဖွဲ့ခွဲများထံသို့ မည်သည့်နေ့ရက်အရောက် တာဝန်ယူပြန်လည်ပေးပို့ပေးရမည် ဖြစ်ကြောင်း ရှင်းလင်း ပြောကြားကာ တောင်းခံလာသော ပုံစံ (၁၃-က) များအား ထုတ်ပေးရမည်။

၄၂။ ရန်ကုန်မြို့တော်စည်ပင်သာယာနယ်နိမိတ်အတွင်းရှိ သက်ဆိုင်ရာ မဲဆန္ဒနယ်ပြင်ပရောက် ကြိုတင်ဆန္ဒမဲ ပေးပိုင်ခွင့်ရှိသူများသည် လက်ခံရရှိသော ပုံစံ (၁၃-က) များကို ဖြည့်သွင်း၍ သက်ဆိုင်ရာ ဌာနအကြီးအမှူးထံ ပြန်လည် ပေးပို့ရမည်။ သက်ဆိုင်ရာ ဌာနအကြီးအမှူးသည် ယင်းပုံစံများကို စိစစ်၍ ကြိုတင်မဲဆန္ဒရှင်တစ်ဦး

ချင်းနှင့် သက်ဆိုင်သည့် မြို့နယ်ကော်မရှင်အဖွဲ့ခွဲများထံသို့ ကော်မရှင်ကသတ်မှတ်ထားသည့်ကာလအတွင်း အမြန်ဆုံး ပေးပို့ရမည်။

၄၃။ သက်ဆိုင်ရာမြို့နယ်ကော်မရှင်အဖွဲ့ခွဲသည် လက်ခံရရှိသော ဖြည့်သွင်းပြီး ပုံစံ (၁၃-က) များကို သက်ဆိုင်ရာ ရပ်ကွက် သို့မဟုတ် ကျေးရွာအုပ်စု ကော်မရှင်အဖွဲ့ခွဲများထံသို့ ပေးပို့ရမည်။

၄၄။ ထိုသို့ပေးပို့ပြီးနောက် မြို့နယ်ကော်မရှင်အဖွဲ့ခွဲများသည် ရပ်ကွက် သို့မဟုတ် ကျေးရွာအုပ်စု ကော်မရှင်အဖွဲ့ခွဲများအား -

- (က) သက်ဆိုင်ရာ မဲဆန္ဒနယ်ပြင်ပရောက် ကြိုတင်ဆန္ဒမဲပေးပိုင်ခွင့်ရှိသူများကတောင်းခံသည့် ပုံစံ (၁၃-က) များကို အထက်အပိုဒ် ၃၈ အရ မြို့နယ်ကော်မရှင် အဖွဲ့ခွဲက ပေးပို့လာသည့်အခါ မဲစာရင်းတွင်ပါဝင်သူဟုတ် မဟုတ် စိစစ်၍ ပုံစံ (၁၃-ခ) ဖြင့် သီးခြားရေးမှတ်ထားစေရမည်။
- (ခ) ယင်းသို့ ပုံစံ (၁၃-ခ) ဖြင့် ရေးမှတ်ထားသည့် မဲစာရင်းမိတ္တူတစ်စောင်ကို မိမိတို့ ရပ်ကွက် သို့မဟုတ် ကျေးရွာအုပ်စု ကော်မရှင်အဖွဲ့ခွဲရုံးတွင် ကပ်ထားပြီး မဲစာရင်း မိတ္တူ နှစ်စောင်စီကို မြို့နယ်ကော်မရှင် အဖွဲ့ခွဲသို့ ပေးပို့စေရမည်။
- (ဂ) မြို့နယ်ကော်မရှင်အဖွဲ့ခွဲသည် အထက်အပိုဒ်ခွဲ (ခ) အရ ပေးပို့လာသည့် ပုံစံ (၁၃-ခ) မဲစာရင်းမိတ္တူ တစ်စောင်ကို ရုံးလက်ခံအဖြစ် သိမ်းဆည်းထားပြီး ကျန်မိတ္တူတစ်စောင်ကို မိမိတို့ ကော်မရှင်အဖွဲ့ခွဲရုံးတွင် ကပ်ထားရမည်။

၄၅။ ကိုယ်စားလှယ်လောင်းအမည်စာရင်းကို ကြေညာပြီးသည့်အခါ မိမိနှင့် သက်ဆိုင်သောမဲဆန္ဒနယ်များမှ ကြိုတင်၍ ဆန္ဒမဲပေးရမည့်သူများ၏ စာရင်းအရ ကြိုတင်ဆန္ဒမဲလက်မှတ်များကို ကော်မရှင်ကသတ်မှတ်ထားသော ကာလအတွင်း၌ မြို့နယ်ကော်မရှင်အဖွဲ့ခွဲများအနေဖြင့် သက်ဆိုင်ရာဌာနအကြီးအမှူးများထံသို့ ပေးပို့

ရာတွင် -

(က) ကြိုတင်ဆန္ဒမဲလက်မှတ်များ၏ လက်ခံဖြတ်ပိုင်းပေါ်တွင် လည်းကောင်း၊ ကြိုတင်ဆန္ဒမဲလက်မှတ်၏ ကျောဘက်တွင် လည်းကောင်း၊ မိမိကော်မရှင် အဖွဲ့ခွဲ၏ တံဆိပ်ကို ရိုက်နှိပ်ပေးရမည်။ ထို့အပြင် ကြိုတင်ဆန္ဒမဲ လက်မှတ်၏ ကျောဘက်တွင် ကြိုတင်ဆန္ဒမဲလက်မှတ်ကို တာဝန်ခံထုတ်ပေးသူက အမည်ဖော်ပြ၍ လက်မှတ်ရေးထိုးပေးရမည်။ ယင်းသို့ ကြိုတင်ဆန္ဒမဲလက်မှတ်များကို ပေးပို့သည့်အခါ ယင်းမဲဆန္ဒနယ်မှ ရွေးကောက်တင်မြှောက်ခံမည့် ကိုယ်စားလှယ်လောင်းများ၏ အမည်စာရင်းကိုလည်းကောင်း၊ သက်ဆိုင်ရာ မဲဆန္ဒနယ်၊ ရပ်ကွက် သို့မဟုတ် ကျေးရွာအုပ်စု အမည်နှင့် မဲရုံအမှတ်များ ဖော်ပြထားသည့် စာအိတ်များကို လည်းကောင်း ကြိုတင်ဆန္ဒမဲလက်မှတ် အရေအတွက်ရှိသရွေ့ တစ်ပါတည်း ပေးပို့ရမည်။

(ခ) ကော်မရှင်ကသတ်မှတ်ထားသည့်ကာလအတွင်း၌ ဌာနအကြီးအမှူး များအနေဖြင့် မိမိတို့ သက်ဆိုင်ရာဌာနများ၌ ကြိုတင်မဲပေးမည့်နေ့ ကို သတ်မှတ်ပြင်ဆင်ရမည်ဖြစ်ကြောင်း၊ မိမိတို့သတ်မှတ် ပြင်ဆင်ထား သည့်နေ့ကို မိမိတို့ဌာနတည်ရှိရာ မြို့နယ်ကော်မရှင်အဖွဲ့ခွဲထံ ကြိုတင်ညှိနှိုင်းအကြောင်းကြား ရမည်ဖြစ်ကြောင်းနှင့် အဆိုပါနေ့၌ ကြိုတင်မဲပေးခြင်းလုပ်ငန်းစဉ်အား မိမိတို့ဌာနတည်ရှိရာ မြို့နယ် ကော်မရှင် အဖွဲ့ခွဲမှ တာဝန်ရှိသူများ လာရောက် ကြီးကြပ်ပေးမည် ဖြစ်ကြောင်းတို့ကို တစ်ပါတည်းအသိပေးရမည်။

၄၆။ ကြိုတင်မဲပေးခြင်းလုပ်ငန်းများပြီးစီးသွားပါက ကြိုတင်မဲလက်မှတ်များ ပါရှိ သည့် စာအိတ်များကို သက်ဆိုင်ရာ ဌာနအကြီးအမှူးများက တာဝန်ယူထိန်းသိမ်းထား ရမည်ဖြစ်သည်။

၄၇။ သက်ဆိုင်ရာ ဌာနအကြီးအမှူးများသည် ဆန္ဒပြုပြီးသော ကြိုတင်ဆန္ဒမဲ လက်မှတ်များ ပါဝင်သည့် စာအိတ် အသီးသီးကို ယင်းစာအိတ်များပါ မဲဆန္ဒနယ်၊ ရပ်ကွက် သို့မဟုတ် ကျေးရွာအုပ်စု အမည်နှင့် မဲရုံအမှတ်များကို စိစစ်၍ ကြိုတင်မဲဆန္ဒ ရှင်တစ်ဦးချင်းနှင့် သက်ဆိုင်သည့် မြို့နယ်ကော်မရှင်အဖွဲ့ခွဲသို့ ရွေးကောက်ပွဲနေ့ ညနေ (၄) နာရီ မတိုင်မီ ပေးပို့ရမည်။

အခန်း (၈) ။ ဆန္ဒမဲပေးခြင်း

၄၈။ မြို့နယ်ကော်မရှင်အဖွဲ့ခွဲသည် -

- (က) ရွေးကောက်ပွဲ မကျင်းပမီသက်ဆိုင်ရာ ရပ်ကွက် သို့မဟုတ် ကျေးရွာအုပ်စု ကော်မရှင်အဖွဲ့ခွဲများသို့ ယင်းတို့နှင့် သက်ဆိုင်သော ဆန္ဒမဲလက်မှတ်များကို ပုံစံ (၁၁-က) နှစ်စောင်ဖြင့် ထုတ်ပေးရမည်။ ယင်းပုံစံများ တွင် မြို့နယ်ကော်မရှင်အဖွဲ့ခွဲနှင့် သက်ဆိုင်ရာ ရပ်ကွက် သို့မဟုတ် ကျေးရွာအုပ်စု ကော်မရှင်အဖွဲ့ခွဲတို့မှ ဥက္ကဋ္ဌ၊ အတွင်းအရေးမှူးများအား လက်မှတ်ရေးထိုးစေပြီး တစ်စောင်ကို မိမိရုံးတွင် လက်ခံအဖြစ် သိမ်းဆည်း ၍ ကျန်တစ်စောင်ကို သက်ဆိုင်ရာ ရပ်ကွက် သို့မဟုတ် ကျေးရွာအုပ်စုကော်မရှင်အဖွဲ့ခွဲသို့ ပေးအပ်ရမည်။
- (ခ) ရပ်ကွက် သို့မဟုတ် ကျေးရွာအုပ်စုအတွင်းရှိ ဆန္ဒမဲပေးပိုင်ခွင့်ရှိသူများ (မသန်စွမ်းသူများအပါအဝင်) လွယ်ကူစွာ ဆန္ဒမဲပေးနိုင်ရေး၊ သတ်မှတ်ထားသော မဲပေးချိန်အတွင်း မဲဆန္ဒရှင်များ အားလုံး မဲပေးနိုင်ရေးနှင့် လျှို့ဝှက်ဆန္ဒပြုနိုင်ရေးကို ရှေးရှု၍ မဲရုံတစ်ရုံစီ၌ ဆန္ဒမဲပေးရမည့် ဦးရေနှင့် မဲရုံအရေအတွက်ကို လိုအပ်သလို သတ်မှတ်ပေးနိုင်သည်။ မဲရုံဆောက်လုပ်ရာတွင် မသန်စွမ်းသူမဲဆန္ဒရှင်များပါဝင်သော မဲရုံများ၌ ယင်းမသန်စွမ်းသူများ လွယ်ကူချောမွေ့စွာ ဆန္ဒမဲပေးနိုင်ရေးအတွက် လိုအပ်သလို စီမံဆောင်ရွက်ထားရမည်။
- (ဂ) မဲရုံတစ်ရုံလျှင် ကော်မတီအဖွဲ့ဝင်၊ မြို့နယ်ကော်မတီ ဥက္ကဋ္ဌ၊

မြို့နယ်ကော်မတီအဖွဲ့ဝင် (၁) နှင့် မြို့နယ် ကော်မတီအဖွဲ့ဝင် (၂) နေရာများအတွက် မဲပုံးတစ်ပုံးစီ (စုစုပေါင်း မဲပုံး ၄ ပုံး) ထားရှိရမည်။ သို့ရာတွင် မဲဆန္ဒရှင်များလွယ်ကူစွာ ဆန္ဒမဲပေးနိုင်ရန်အတွက် မဲပုံးတစ်ပုံးထက် ပို၍ထားရှိခြင်း၊ မဲစာရင်းကို လွယ်ကူစွာ စိစစ်နိုင်ရေးအတွက် မဲရုံအဖွဲ့ကို တိုးချဲ့ဖွဲ့စည်းခြင်း ပြုနိုင်သည်။

(ဃ) သက်ဆိုင်ရာမဲဆန္ဒနယ်၌ ဝင်ရောက်ယှဉ်ပြိုင်သည့် ကိုယ်စားလှယ် လောင်းနှင့် ဆွေးမျိုးရင်းချာတော်စပ်ခြင်းမရှိဘဲ ပါတီနိုင်ငံရေးကင်းရှင်းသော ဝန်ထမ်းများကို မဲရုံကိုကြီးကြပ်ကွပ်ကဲရန်အတွက် မဲရုံမှူး၊ ဒုတိယမဲရုံမှူးနှင့် မဲရုံအဖွဲ့ဝင်များအဖြစ် ဦးစားပေး အစီအစဉ်အတိုင်း ခန့်အပ်နိုင်သည်။ မဲရုံအဖွဲ့ဝင်များအဖြစ် ဝန်ထမ်းများအပြင် ယင်းမဲရုံမဲစာရင်းတွင် ပါဝင်ပြီးဖြစ်သည့် အများပြည်သူ ယုံကြည်လေးစားခြင်းခံရသော မဲဆန္ဒရှင် သို့မဟုတ် ယင်းမဲဆန္ဒနယ်အတွင်းရှိ ဒေသခံပြည်သူများဖြင့် ကော်မရှင်က သတ်မှတ်ပေးသော ဦးရေအတွင်း ဖွဲ့စည်းတာဝန်ပေးအပ်နိုင်သည်။ ပျက်ကွက်မှုရှိပါက အထက်ဖော်ပြပါမူအတိုင်း အစားထိုး ခန့်ထားနိုင်သည်။

၄၉။ ရွေးကောက်ပွဲနည်းဥပဒေ ၆၃ (က) အရ သတ်မှတ်သော နေ့ရက်နှင့် နေရာ၌ မဲဆန္ဒရှင်များ ဆန္ဒမဲပေးခြင်း မပြုနိုင်သည့် အခါတွင်ဖြစ်စေ၊ ရွေးကောက်ပွဲနည်းဥပဒေ ၆၃ (ခ) အရ ဆန္ဒမဲပေးခြင်းကို ရပ်ဆိုင်းရသည့် အခါတွင်ဖြစ်စေ၊ သက်ဆိုင်ရာ မြို့နယ်ကော်မရှင်အဖွဲ့ခွဲသည် ဆန္ဒမဲပေးခြင်း မပြုနိုင်သည့် အကြောင်းရင်း၊ ရပ်ဆိုင်းရသည့် အကြောင်းရင်း၊ မည်သည့်နေ့ရက်တွင် ဆန္ဒမဲပေးခြင်းကို ကျင်းပသင့်ကြောင်း၊ ယင်းသို့ ဆန္ဒမဲပေးခြင်းကို ဆက်လက်ပြီး ဆန္ဒမဲပေးစေရန် သို့မဟုတ် အသစ်တစ်ဖန် ဆန္ဒမဲပေးစေသင့်ကြောင်းကို ကော်မရှင်သို့ အစီရင်ခံရမည်။ ကော်မရှင်သည် အစီရင်ခံစာကို ရရှိသည့်အခါ ဆက်လက်ပြီး ဆန္ဒမဲပေးစေရန် သို့မဟုတ် အသစ်တစ်ဖန် ဆန္ဒမဲပေးစေရန် သို့မဟုတ် ဆန္ဒမဲပေးခြင်းကို ထပ်မံမပြုလုပ်ရန် ညွှန်ကြားနိုင်သည်။

၅၀။ ရွေးကောက်ပွဲနည်းဥပဒေ ၆၃ (ခ) အရ ဆန္ဒမဲပေးခြင်းကို ရပ်ဆိုင်းရာတွင် -

- (က) ကိုယ်စားလှယ်လောင်းအသီးသီးရရှိသည့် ဆန္ဒမဲအရေအတွက်ကို ပုံစံ (၁၆)၊ ပုံစံ (၁၆-က)၊ ပုံစံ (၁၆-ခ) နှင့် ပုံစံ (၁၆-ဂ) တို့ဖြင့် ရေးသွင်း၍ ကြေညာခြင်းမပြုဘဲ ဆိုင်းငံ့ထားရမည်။
- (ခ) ဆန္ဒမဲပေးခြင်းကို ရပ်ဆိုင်းထားသော မဲရုံအတွက်ရွေးကောက်ပွဲကို ထပ်မံကျင်းပရန် မလိုဟု ကော်မရှင်က ဆုံးဖြတ်ပါက ပုံစံ (၁၆)၊ ပုံစံ (၁၆-က)၊ ပုံစံ (၁၆-ခ) နှင့် ပုံစံ (၁၆-ဂ) များတွင် ရေးသွင်းထားသည့် ဆန္ဒမဲများကိုကြေညာရမည်။
- (ဂ) ဆန္ဒမဲပေးခြင်းကိုရပ်ဆိုင်းထားသော မဲရုံအတွက်ရွေးကောက်ပွဲကို ထပ်မံကျင်းပရန် လိုအပ်သည်ဟု ကော်မရှင်က ဆုံးဖြတ်ညွှန်ကြားပါက ပုံစံ (၁၆)၊ ပုံစံ (၁၆-က)၊ ပုံစံ (၁၆-ခ) နှင့် ပုံစံ (၁၆-ဂ) များဖြင့် ရေးသွင်းထားသော ဆန္ဒမဲများကို ကြေညာခြင်း မပြုသေးဘဲ ယင်းမဲရုံမှ ဆန္ဒမဲမပေးရသေးသူများအတွက် နောက်တစ်ကြိမ်ပြုလုပ်သည့် ရွေးကောက်ပွဲမှ ရရှိသည့်ဆန္ဒမဲများဖြင့် စုစည်းရေတွက်ပြီးမှ ကြေညာရမည်။

၅၁။ ရွေးကောက်ပွဲနည်းဥပဒေ ၆၅ (က) အရ မဲရုံတစ်ရုံ၌ ဆန္ဒမဲပေးခြင်း ပျက်ပြယ်လျှင် -

- (က) ကိုယ်စားလှယ်လောင်း အသီးသီး၏ အခြားမဲရုံများမှရရှိသော ဆန္ဒမဲများကိုစုစည်းပြီး ကြေညာခြင်း မပြုသေးဘဲ မည်သည့် နေ့ရက်အချိန်တွင် မည်သည့်နေရာ၌ ထိုမဲရုံအတွက် ဆန္ဒမဲ အသစ်ပေးခြင်းကို ပြုလုပ်မည်ဖြစ်ကြောင်း သတ်မှတ်ကြေညာရမည်။ ကြေညာချက်မိတ္တူကို ကော်မရှင်သို့ပေးပို့တင်ပြရမည်။
- (ခ) အသစ်ထပ်မံကျင်းပသော ရွေးကောက်ပွဲ၌ အဆိုပါမဲရုံမှရရှိသည့်

ဆန္ဒမဲများကို အခြားမဲရုံများမှ ရရှိပြီးသောဆန္ဒမဲများနှင့် စုစည်း၍
ကြေညာရမည်။

- (ဂ) ဆန္ဒမဲပေးခြင်းပျက်ပြယ်ခဲ့သော မဲရုံ၌ရွေးကောက်ပွဲကျင်းပရန်
အခြေအနေမရှိသဖြင့် ရွေးကောက်ပွဲ ထပ်မံမပြုလုပ်ရန် ကော်မရှင်က
ဆုံးဖြတ်ပါက ယင်းမဲရုံ၏ ဆန္ဒမဲများကိုချန်လှပ်၍ အခြားမဲရုံများမှ
ရရှိပြီးသော ဆန္ဒမဲများကိုသာ စုစည်း၍ ကြေညာရမည်။

အခန်း (၉) ။ ဆန္ဒမဲရေတွက်ခြင်း၊ ရွေးကောက်ပွဲအနိုင်အရှုံး ကြေညာခြင်း

- ၅၂။ သက်ဆိုင်ရာ မြို့နယ်ကော်မရှင်အဖွဲ့ခွဲသည် မဲဆန္ဒနယ်ပြင်ပရောက် ဆန္ဒမဲပေးပိုင်ခွင့်ရှိသူများ၏ ကြိုတင်ဆန္ဒမဲလက်မှတ်များနှင့် စပ်လျဉ်း ၍ -
- (က) ရွေးကောက်ပွဲ ကျင်းပသည့်နေ့ မဲရုံပိတ်ချိန် ညနေ ၄ နာရီ အထိသာ လက်ခံရမည်။
 - (ခ) အထက်အပိုဒ် (၄၅) အရ ကြိုတင်ဆန္ဒမဲလက်မှတ်များ ပါဝင်သည့် စာအိတ်များကို ပေးပို့လာသောအခါ ယင်းစာအိတ်များပေါ်တွင် လက်ခံရရှိသည့် အမှတ်စဉ်၊ နေ့ရက်နှင့် အချိန်တို့ကို ဖော်ပြ၍ ပုံစံ (၁၃-ဂ) တွင် ရေးသွင်းပြီး ယင်းစာအိတ်တို့ကို ချိပ်ပိတ်ထားသည့် မဲပုံးအတွင်းသို့ထည့်၍ လုံခြုံစွာသိမ်းဆည်း ထားရမည်။
 - (ဂ) မဲရုံပိတ်ချိန်ကုန်ဆုံးသည်နှင့် အထက်ပါ ကြိုတင်ဆန္ဒမဲလက်မှတ်များ ပါရှိသည့် စာအိတ်များ ထည့်ထားသော ချိပ်ပိတ်ထားသည့် မဲပုံးကို ဖွင့်လှစ်၍ ကြိုတင်ဆန္ဒမဲများကို ချက်ခြင်းရေတွက်ရမည်။
 - (ဃ) မဲရုံပိတ်ချိန် ညနေ ၄ နာရီနောက်ပိုင်းမှ ရောက်ရှိလာသော ကြိုတင်ဆန္ဒမဲလက်မှတ်များကို ထည့်သွင်းရေတွက်ခြင်း မပြုရ။
 - (င) အထက် အပိုဒ်ခွဲ (ခ)၊ (ဂ) တို့နှင့် စပ်လျဉ်း၍ သက်ဆိုင်ရာ ကိုယ်စားလှယ်လောင်း၊ ရွေးကောက်ပွဲ ကိုယ်စားလှယ်၊ မဲရုံကိုယ်စားလှယ်၊ အကူကိုယ်စားလှယ်နှင့် ရွေးကောက်ပွဲ

စောင့်ကြည့်လေ့လာသူတို့ကိုလည်း ကြည့်ရှုလိုက ကြည့်ရှုခွင့်ပြုရမည်။

၅၃။ မြို့နယ်ကော်မရှင်အဖွဲ့ခွဲတွင် ရေတွက်သော ကြိုတင်ဆန္ဒမဲလက်မှတ်နှင့် စပ်လျဉ်း၍ ခိုင်လုံမဲဖြစ်သည်၊ ပယ်မဲဖြစ်သည်ကို မြို့နယ်ကော်မရှင် အဖွဲ့ခွဲက ဆုံးဖြတ်ရမည်။

၅၄။ မြို့နယ်ကော်မရှင်အဖွဲ့ခွဲသည် -

- (က) ရွေးကောက်ပွဲကျင်းပသည့်နေ့ ညနေ ၄ နာရီအထိ မိမိလက်ဝယ် ရရှိထားသည့် ဆန္ဒပြုထားသော ကြိုတင်ဆန္ဒမဲလက်မှတ်များကို မြို့နယ်ကော်မရှင်အဖွဲ့ခွဲအဖွဲ့ဝင်များ၊ ကိုယ်စားလှယ်လောင်း သို့မဟုတ် ယင်း၏ ရွေးကောက်ပွဲကိုယ်စားလှယ်များ၊ ရွေးကောက်ပွဲ စောင့်ကြည့်လေ့လာသူများ၊ အသိသက်သေများနှင့် အများပြည်သူများရှေ့မှောက်တွင် ရေတွက်ပြီး ရွေးကောက်ပွဲ နည်းဥပဒေ ၁၂၊ နည်းဥပဒေခွဲ (က) ပါ မဲဆန္ဒနယ်များမှ မြို့တော်စည်ပင်သာယာရေးကော်မတီ ကိုယ်စားလှယ်လောင်း အသီးသီးနှင့် ရွေးကောက်ပွဲ နည်းဥပဒေ ၁၂၊ နည်းဥပဒေခွဲ (ခ) ပါ မဲဆန္ဒနယ်များမှ မြို့နယ်စည်ပင်သာယာရေးကော်မတီ ဥက္ကဋ္ဌ၊ အဖွဲ့ဝင် (၁) နှင့် အဖွဲ့ဝင် (၂) ကိုယ်စားလှယ်လောင်းအသီးသီးတို့ ရရှိသည့် ဆန္ဒမဲအရေအတွက်တို့ကို ပုံစံ (၁၈)၊ ပုံစံ (၁၈-က)၊ ပုံစံ (၁၈-ခ) နှင့် ပုံစံ (၁၈-ဂ) တို့ဖြင့် ဖြည့်သွင်းရမည်။ ပယ်သည့် ကြိုတင်ဆန္ဒမဲလက်မှတ်များနှင့် စပ်လျဉ်း၍ ပယ်သည့် အကြောင်းကို ပုံစံ (၁၉)၊ ပုံစံ (၁၉-က)၊ ပုံစံ (၁၉-ခ) နှင့် ပုံစံ (၁၉-ဂ) တို့ဖြင့် မှတ်တမ်းတင်၍ မြို့နယ်ကော်မရှင်အဖွဲ့ခွဲ ဥက္ကဋ္ဌ သို့မဟုတ် အတွင်းအရေးမှူးက လက်မှတ်ရေးထိုးထားရမည်။ ယခုအပိုဒ်ပါ ပုံစံများတွင် ကိုယ်စားလှယ်လောင်းများ သို့မဟုတ် ယင်းတို့၏ ရွေးကောက်ပွဲကိုယ်စားလှယ်များ၊ အသိသက်သေများနှင့်

သက်ဆိုင်ရာ ရွေးကောက်ပွဲ ကော်မရှင်အဖွဲ့ခွဲတို့က မှန်ကန်ကြောင်း လက်မှတ်ရေးထိုးရမည်။ ကိုယ်စားလှယ်လောင်းများ သို့မဟုတ် ယင်းတို့၏ ရွေးကောက်ပွဲ ကိုယ်စားလှယ်များ မလာရောက်နိုင်ပါက ကိုယ်စားလှယ်လွှတ်ဆောင်ရွက်ရမည်။ လက်မှတ်ရေးထိုးရန် ပျက်ကွက်ပါက ပျက်ကွက်သူ၏ တာဝန်သာဖြစ်စေရမည်။

(ခ) ရွေးကောက်ပွဲနည်းဥပဒေ ၁၂၊ နည်းဥပဒေခွဲ (က) ပါ မဲဆန္ဒနယ်များမှ မြို့တော်စည်ပင်သာယာရေး ကော်မတီ ကိုယ်စားလှယ်လောင်း အသီးသီးအတွက် မဲရုံများမှပေးပို့သည့် ဆန္ဒမဲစာရင်း ပုံစံ (၁၆) နှင့် မိမိရေတွက်ရရှိသည့် ကြိုတင်ဆန္ဒမဲလက်မှတ်များအရ ဆန္ဒမဲစာရင်း ပုံစံ (၁၈) တို့ကို ပေါင်းပြီး ကိုယ်စားလှယ်လောင်း အသီးသီးရရှိသည့် ဆန္ဒမဲအရေအတွက်ကို ကြေညာထားသည့် ကိုယ်စားလှယ်လောင်း အစီအစဉ်အတိုင်း ပုံစံ (၂၀) ဖြင့် အများပြည်သူ ရှေ့မှောက်တွင် စာရင်းပြုစုရမည်။ ယင်းပုံစံ (၂၀) တွင် ကိုယ်စားလှယ်လောင်းများ သို့မဟုတ် ယင်းတို့၏ ရွေးကောက်ပွဲကိုယ်စားလှယ်များ၊ အသိ သက်သေများနှင့် သက်ဆိုင်ရာကော်မရှင်အဖွဲ့ခွဲတို့က မှန်ကန်ကြောင်း လက်မှတ်ရေးထိုးရမည်။ ကိုယ်စားလှယ်လောင်းများ သို့မဟုတ် ယင်းတို့၏ ရွေးကောက်ပွဲကိုယ်စားလှယ်များ မလာရောက်နိုင်ပါက ကိုယ်စားလှယ် စေလွှတ်ဆောင်ရွက်ရမည်။ လက်မှတ်ရေးထိုးရန် ပျက်ကွက်ပါက ပျက်ကွက်သူ၏ တာဝန်သာဖြစ်စေရမည်။ ယင်းစာရင်း တစ်စောင်ကို ကော်မရှင်သို့ ပေးပို့၍ တစ်စောင်ကို လက်ခံအဖြစ် သိမ်းဆည်းထားပြီး တစ်စောင်ကို မိမိရုံးတွင် ကပ်ထားရမည်။

(ဂ) ရွေးကောက်ပွဲနည်းဥပဒေ ၁၂၊ နည်းဥပဒေခွဲ (ခ) ပါ မဲဆန္ဒနယ်များမှ မြို့နယ်စည်ပင်သာယာရေး ကော်မတီဥက္ကဋ္ဌ၊ အဖွဲ့ဝင် (၁) နှင့် အဖွဲ့ဝင် (၂) ကိုယ်စားလှယ်လောင်း အသီးသီးအတွက် မဲရုံမှ ပေးပို့သည့် ဆန္ဒမဲစာရင်းပုံစံ(၁၆-က)၊ ပုံစံ(၁၆-ခ)နှင့်ပုံစံ(၁၆-ဂ)တို့နှင့်

မိမိရေတွက်ရရှိသည့် ကြိုတင်ဆန္ဒမဲလက်မှတ်အရ ဆန္ဒမဲစာရင်း ပုံစံ (၁၈-က)၊ ပုံစံ (၁၈-ခ) နှင့် ပုံစံ (၁၈-ဂ) တို့ကို ပေါင်းပြီး ကိုယ်စားလှယ် လောင်းအသီးသီးရရှိသည့်ဆန္ဒမဲအရေအတွက်ကိုကြေညာထားသည့် ကိုယ်စားလှယ်လောင်းအစီအစဉ်အတိုင်းပုံစံ (၂၀-က)၊ ပုံစံ (၂၀-ခ) နှင့် ပုံစံ (၂၀-ဂ) တို့ဖြင့် အများပြည်သူ ရှေ့မှောက်တွင် စာရင်းပြုစုရမည်။ ယင်းပုံစံများတွင် ကိုယ်စားလှယ်လောင်းများ သို့မဟုတ် ယင်းတို့၏ ရွေးကောက်ပွဲ ကိုယ်စားလှယ်များ၊ အသိသက်သေများနှင့် သက် ဆိုင်ရာကော်မရှင်အဖွဲ့ခွဲတို့က မှန်ကန်ကြောင်း လက်မှတ် ရေးထိုးရမည်။ ကိုယ်စားလှယ်လောင်းများ သို့မဟုတ် ယင်းတို့၏ ရွေးကောက်ပွဲကိုယ်စားလှယ်များမလာရောက်နိုင်ပါက ကိုယ်စားလှယ် စေလွှတ်ဆောင်ရွက်ရမည်။ လက်မှတ်ရေးထိုးရန် ပျက်ကွက်ပါက ပျက်ကွက်သူ၏ တာဝန်သာဖြစ်စေရမည်။ ယင်းစာရင်း တစ်စောင်ကို ကော်မရှင်သို့ပေးပို့၍ တစ်စောင်ကို လက်ခံအဖြစ် သိမ်းဆည်းထားပြီး တစ်စောင်ကို မိမိရုံးတွင် ကပ်ထားရမည်။

- (ဃ) အထက် အပိုဒ်ခွဲ (ခ) နှင့် (ဂ) အရ ပုံစံ (၂၀)၊ ပုံစံ (၂၀-က)၊ ပုံစံ (၂၀-ခ) နှင့် ပုံစံ (၂၀-ဂ) တို့ဖြင့် စာရင်းပြုစုရာတွင် ခိုင်လုံသော ဆန္ဒမဲ အများဆုံးရရှိသူများ၏ ဆန္ဒမဲအရေအတွက်ချင်း တူညီနေပါက ထိုဆန္ဒမဲ တူညီနေသူများအတွက် ရွေးကောက်ပွဲအသစ်ကို ကျင်းပပေးရန် သင့်မသင့် ကော်မရှင်သို့ အမြန်ဆုံး တင်ပြရမည်။

အခန်း (၁၀) ၊ ရွေးကောက်ပွဲကုန်ကျစရိတ်များ

၅၅။ ကော်မရှင်က ရွေးကောက်ခံရသည့် ကိုယ်စားလှယ်၏ အမည်စာရင်းကို ကြေညာသည့်နေ့မှစ၍ ရက်ပေါင်း ၃၀ အတွင်း ရွေးကောက်ပွဲကုန်ကျစရိတ်စာရင်းကို ပုံစံ (၂၂) ဖြင့် ရေးသွင်း၍ အပိုမိတ္တူတစ်စုံနှင့်အတူ သက်ဆိုင်ရာ ကိုယ်စားလှယ်လောင်း သို့မဟုတ် ယင်း၏ ရွေးကောက်ပွဲကိုယ်စားလှယ်တို့က တင်သွင်းသည့်အခါ မြို့နယ်ကော်မရှင် အဖွဲ့ခွဲသည် ယင်းကုန်ကျစရိတ် ငွေစာရင်းတင်သွင်းသည့် နေ့ရက်ကိုလည်းကောင်း၊ သတ်မှတ်ထားသော အချိန်နှင့် ပြဌာန်းချက်များအတိုင်း တင်သွင်းခြင်း ပြု မပြုကိုလည်းကောင်း ယင်းစာရင်း၌ မှတ်တမ်းတင်ထားရမည်။

၅၆။ မြို့နယ်ကော်မရှင်အဖွဲ့ခွဲသည်ရွေးကောက်ပွဲကုန်ကျစရိတ်စာရင်း၊ မိတ္တူတစ်စုံ နှင့် ကျမ်းကျိန်လွှာကို ရရှိပြီးနောက် ၇ ရက်အတွင်း ရွေးကောက်ပွဲကုန်ကျစရိတ်စာရင်း ပုံစံ (၂၂) မိတ္တူတစ်စုံကို မိမိရုံးတွင် အများပြည်သူမြင်နိုင်သည့်နေရာ၌ ကပ်ထားရမည်။ ရွေးကောက်ပွဲကုန်ကျစရိတ်စာရင်းမိတ္တူကူးယူလိုပါကစာတစ်မျက်နှာပြည့်သည်ဖြစ်စေ၊ မပြည့်သည်ဖြစ်စေ စာတစ်မျက်နှာလျှင် ငွေကျပ်နှစ်ရာနှုန်းဖြင့် မြို့တော်ဘဏ်သို့ ပေးဆောင်ပြီး ကော်မရှင်ရုံးသို့ လျှောက်ထားရယူခွင့် ရှိသည်။

၅၇။ မြို့နယ်ကော်မရှင်အဖွဲ့ခွဲသည် ရွေးကောက်ပွဲကုန်ကျစရိတ်စာရင်း တင်သွင်းရန် သတ်မှတ်ထားသောနေ့မှစ၍ တစ်ဆယ့်လေးရက်အတွင်း ကော်မရှင်သို့ အောက်ပါအချက်များပါဝင်သည့် အစီရင်ခံစာကို တင်သွင်းရမည် -

- (က) ရွေးကောက်ပွဲတွင် ယှဉ်ပြိုင်ခဲ့သည့် မြို့တော်စည်ပင်သာယာရေး ကော်မတီဝင် ကိုယ်စားလှယ်လောင်းများ သို့မဟုတ် မြို့နယ် စည်ပင်သာယာရေးကော်မတီဥက္ကဋ္ဌ၊ အဖွဲ့ဝင်(၁) နှင့် အဖွဲ့ဝင် (၂)

ကိုယ်စားလှယ်လောင်းများနှင့် ယင်းတို့ခန့်ထားသော ကိုယ်စားလှယ်များ၏ အမည်များ၊

- (ခ) ရွေးကောက်ပွဲကုန်ကျစရိတ် တင်သွင်းသည့် မြို့တော်စည်ပင်သာယာရေးကော်မတီဝင် ကိုယ်စားလှယ်လောင်းများ သို့မဟုတ် မြို့နယ်စည်ပင်သာယာရေးကော်မတီဥက္ကဋ္ဌ၊ အဖွဲ့ဝင် (၁) နှင့် အဖွဲ့ဝင် (၂) ကိုယ်စားလှယ်လောင်းများနှင့် မတင်သွင်းသည့် မြို့တော်စည်ပင်သာယာရေးကော်မတီဝင် ကိုယ်စားလှယ်လောင်းများ သို့မဟုတ် မြို့နယ်စည်ပင်သာယာရေးကော်မတီဥက္ကဋ္ဌ၊ အဖွဲ့ဝင် (၁) နှင့် အဖွဲ့ဝင် (၂) ကိုယ်စားလှယ် လောင်းများ၏ အမည်များ၊
- (ဂ) ရွေးကောက်ပွဲကုန်ကျစရိတ်စာရင်းတင်သွင်းပါက ယင်းသို့ တင်သွင်းသည့်နေ့ရက်၊ သတ်မှတ် ထားသော အချိန်နှင့် ပြဋ္ဌာန်းချက်များအတိုင်း တင်သွင်းခြင်း ပြု မပြု၊
- (ဃ) ရွေးကောက်ပွဲကုန်ကျစရိတ်စာရင်း မတင်သွင်းပါက နှိုးဆော်စာပေးပို့မှု အခြေအနေ၊
- (င) ရွေးကောက်ပွဲကုန်ကျစရိတ်တင်သွင်းရန်ပျက်ကွက်သည့် မြို့တော်စည်ပင်သာယာရေးကော်မတီဝင် ကိုယ်စားလှယ်လောင်းများ သို့မဟုတ် မြို့နယ်စည်ပင်သာယာရေး ကော်မတီဥက္ကဋ္ဌ၊ အဖွဲ့ဝင် (၁)၊ အဖွဲ့ဝင် (၂) ကိုယ်စားလှယ်လောင်းများနှင့် ယင်းတို့၏ ရွေးကောက်ပွဲကိုယ်စားလှယ်များအား အရည်အချင်း ပျက်ယွင်းသူအဖြစ် ကြေညာသင့်ကြောင်း တင်ပြချက်။

၅၈။ အထက်အပိုင်း ၅၇ အရ အစီရင်ခံစာကို တင်သွင်းပြီးနောက် အောက်ပါ အချက်များပါဝင်သည့် ကြော်ငြာစာကို မိမိရုံးရှိ အများပြည်သူမြင်နိုင်သည့် နေရာ၌ ကပ်ထားရမည် -

- (က) ရွေးကောက်ပွဲတွင် ယှဉ်ပြိုင်ခဲ့သည့် မြို့တော်စည်ပင်သာယာရေးကော်မတီဝင် ကိုယ်စားလှယ် လောင်းများ သို့မဟုတ် မြို့နယ်စည်ပင်သာယာရေးကော်မတီဥက္ကဋ္ဌ၊ အဖွဲ့ဝင် (၁) နှင့် အဖွဲ့ဝင် (၂) ကိုယ်စားလှယ်လောင်းများနှင့် ယင်းတို့ခန့်ထားသော ကိုယ်စားလှယ်များ၏ အမည်များ၊
- (ခ) သတ်မှတ်ရက်အတွင်း ရွေးကောက်ပွဲကုန်ကျစရိတ် တင်သွင်းသည့် မြို့တော်စည်ပင်သာယာရေးကော်မတီဝင် ကိုယ်စားလှယ်လောင်းများ သို့မဟုတ် မြို့နယ်စည်ပင်သာယာရေးကော်မတီဥက္ကဋ္ဌ၊ အဖွဲ့ဝင် (၁) နှင့် အဖွဲ့ဝင် (၂) ကိုယ်စားလှယ်လောင်းများနှင့် မတင်သွင်းသည့် မြို့တော်စည်ပင်သာယာရေးကော်မတီဝင် ကိုယ်စားလှယ်လောင်းများ သို့မဟုတ် မြို့နယ်စည်ပင်သာယာရေးကော်မတီဥက္ကဋ္ဌ၊ အဖွဲ့ဝင် (၁) နှင့် အဖွဲ့ဝင် (၂) ကိုယ်စားလှယ်လောင်းများ၏ အမည်များ၊
- (ဂ) ရွေးကောက်ပွဲကုန်ကျစရိတ်စာရင်းတင်သွင်းပါက ယင်းသို့ တင်သွင်းသည့်နေ့ရက်၊ သတ်မှတ် ထားသော အချိန်နှင့် ပြဋ္ဌာန်းချက်များအတိုင်း တင်သွင်းခြင်း ပြု မပြု၊
- (ဃ) ရွေးကောက်ပွဲကုန်ကျစရိတ်ကို သတ်မှတ်ရက်အတွင်း မတင်သွင်းသဖြင့် ရွေးကောက်တင်မြှောက် ခြင်းခံရသူ ကိုယ်စားလှယ်အဖြစ်မှ အရည်အချင်းပျက်ယွင်းသူဟု သတ်မှတ်ရန်တင်ပြထားသူများ။

၅၉။ သက်ဆိုင်ရာ မြို့တော်စည်ပင်သာယာရေးကော်မတီဝင် ကိုယ်စားလှယ်လောင်းများ သို့မဟုတ် မြို့နယ် စည်ပင်သာယာရေးကော်မတီဥက္ကဋ္ဌ၊ အဖွဲ့ဝင် (၁) နှင့် အဖွဲ့ဝင် (၂) ကိုယ်စားလှယ်လောင်းများသည် အထက်အပိုဒ် ၅၇ အရ ကြေညာသည့်နေ့မှ ၁၅ ရက်အတွင်း မိမိအား အရည်အချင်းပျက်ယွင်းသူဟု မသတ်မှတ်သင့်ကြောင်း အကျိုးအကြောင်းဖော်ပြ၍ ကော်မရှင်သို့လျှောက်ထားနိုင်သည်။ ယင်းလျှောက်ထားချက် မိတ္တူတစ်စောင်ကို ကော်မရှင်သည် သက်ဆိုင်ရာ

မြို့နယ်ကော်မရှင်အဖွဲ့ခွဲသို့ ပေးပို့ရမည်။ ထို့နောက်တွင် ရွေးကောက်ပွဲနည်းဥပဒေပါ ပြဌာန်းချက်များအတိုင်း ကော်မရှင်က ခုံအဖွဲ့ဖွဲ့၍ စစ်ဆေးဆုံးဖြတ်သွားမည်ဖြစ်သည်။

အခန်း (၁၁) ၊ အထွေထွေ

၆၀။ ကော်မရှင်အဖွဲ့ခွဲ အဆင့်ဆင့်အပါအဝင် ရွေးကောက်ပွဲနှင့် သက်ဆိုင်သည့် တာဝန်ဝတ္တရားများကို ထမ်းဆောင်သော ပုဂ္ဂိုလ်များသည် အောက်ပါ အချက်များကို လိုက်နာဆောင်ရွက်ရမည် -

- (က) ရွေးကောက်ပွဲနှင့် သက်ဆိုင်သော စာရင်းဇယားများနှင့် မှတ်တမ်းများကို တိကျစွာ ပြုစုထိန်းသိမ်းခြင်း၊
- (ခ) လျှို့ဝှက်ဆန္ဒမဲပေးခြင်းကို ကူညီစောင့်ရှောက်ခြင်း၊
- (ဂ) ကော်မရှင်ကထုတ်ပြန်ခွင့်ပြုသောစာရင်းအချက်အလက်များမှတစ်ပါး အခြားကိစ္စများနှင့် စပ်လျဉ်း၍ ပေါက်ကြားခြင်းမရှိစေရန် စောင့်ထိန်းခြင်း၊
- (ဃ) ရွေးကောက်ပွဲတွင် ကိုယ်စားလှယ်လောင်းတစ်ဦးဦးအတွက် မှန်မှန်ကန်ကန် ဆောင်ရွက်ခြင်း၊ မည်သည့်ကိုယ်စားလှယ်လောင်းအတွက်မျှ မဲမဆွယ်ရခြင်း၊ ဘက်မလိုက်ရခြင်း၊
- (င) လွတ်လပ်၍တရားမျှတသော ရွေးကောက်ပွဲကို အောင်မြင်စွာကျင်းပနိုင်ရေးအတွက် လိုအပ်သလို ဆောင်ရွက်နိုင်ခြင်း၊
- (စ) မိမိ၏ တာဝန်၊ သိက္ခာနှင့်အညီ ပြောဆိုနေထိုင်ကျင့်ကြံခြင်း၊
- (ဆ) ရန်ကုန်မြို့တော်စည်ပင်သာယာရေးဥပဒေ၊ ရွေးကောက်တင်မြှောက်ခြင်းဆိုင်ရာ နည်းဥပဒေများ၊ လုပ်ထုံးလုပ်နည်းများ၊ ညွှန်ကြားချက်

များကို တိကျမှန်ကန်စွာ လိုက်နာဆောင်ရွက်ခြင်း။

၆၁။ မြို့နယ်ကော်မရှင် အဖွဲ့ခွဲသည် မိမိတို့ မြို့နယ် အသီးသီး၏ ထူးခြားချက်များ၊ အခြားလိုအပ်ချက်များရှိပါက ကော်မရှင်ထံသို့တင်ပြပြီး ဖြည့်စွက်ဆောင်ရွက်သွားကြရန် ဖြစ်သည်။

၆၂။ မြို့နယ်ကော်မရှင်အဖွဲ့ခွဲသည် ရွေးကောက်ပွဲပြီးဆုံးသွားပါက မဲစာရင်းများ အပါအဝင် မြို့နယ်၏ ရွေးကောက်ပွဲမှတ်တမ်းများ၊ ကိုယ်စားလှယ်လောင်းများ၏ အမည်နှင့် ရရှိသည့်ဆန္ဒမဲအရေအတွက်၊ ကုန်ကျစရိတ် စာရင်းများနှင့် အခြား စာရွက်စာတမ်းများကို ထိန်းသိမ်းနိုင်ရန်အတွက် ကော်မရှင်ထံသို့ ပေးပို့ရမည်။

ရန်ကုန်မြို့တော်စည်ပင်သာယာရွေးကောက်ပွဲကော်မရှင်

